



IL-KUMMISSJONI
EWROPEA

IR-RAPPREŻENTANT GHOLI TAL-
UNJONI GHALL-
AFFARIJET BARRANIN U L-
POLITIKA TA' SIGURTÀ

Brussell, 22.7.2020
JOIN(2020) 12 final

RAPPORT KONGUNT LILL-PARLAMENT EWROPEW U LILL-KUNSILL

**IR-REĠJUN AMMINISTRATTIV SPEĊJALI TAL-MACAO: RAPPORT ANNWALI
GHALL-2019**

RAPPORT KONĠUNT LILL-PARLAMENT EWROPEW U LILL-KUNSILL

IR-REĠJUN AMMINISTRATTIV SPEĊJALI TAL-MACAO: RAPPORT ANNWALI GĦALL-2019

Sommarju

Minn mindu l-Macao għadda għand ir-Repubblika tal-Poplu taċ-Ċina fl-1999, l-Unjoni Ewropea u l-Istati Membri tagħha seggew mill-qrib l-iżviluppi politiċi u ekonomiċi fir-Reġjun Amministrattiv Speċjali (RAS) tal-Macao skont il-prinċipju ta' "pajjiż wiehed, żewġ sistemi". L-Unjoni Ewropea tkompli tirrispetta l-politika tagħha ta' "Ċina waħda" u tappoġġa l-prinċipju ta' "pajjiż wiehed, żewġ sistemi" kif ukoll l-implimentazzjoni tiegħu. Dan ir-rapport annwali dwar l-iżviluppi fil-Macao qed jinhareġ f'konformità mal-impenn li nġhata lill-Parlament Ewropew fl-1997.

Fl-2019, il-prinċipju ta' "pajjiż wiehed, żewġ sistemi" kompla jiġi implimentat, għall-benefiċċju tal-SAR tal-Macao, taċ-Ċina kollha kemm hi u tal-komunità internazzjonali.

F'Diċembru, Ho Iat-Seng assuma l-mandat ta' Kap Eżekuttiv ġdid. Il-President Xi Jinping għamel zjara ta' tlett ijiem fil-Macao biex jimmarka l-ħatra u l-ghoxrin anniversarju mit-trasferiment tal-Macao.

Id-drittijiet u l-libertajiet fundamentali tal-poplu tal-Macao ġeneralment baqgħu jiġu rrispettati u l-istat tad-dritt ġie osservat fl-2019 taht il-prinċipju "pajjiż wiehed, żewġ sistemi" inkorporat fil-Liġi Bażika tal-Macao. Il-midja tal-Macao kompliet tesprimi firxa wiesgħa ta' fehmiet, għalkemm kien hemm xi thassib dwar iż-żieda fl-awtoċensura.

Filwaqt li l-Liġi Bażika u atti leġislattivi oħra ma jipprovdux għall-introduzzjoni ta' vot universali, l-UE tinkoraġġixxi lill-awtoritajiet tal-Macao biex irawmu involviment pubbliku akbar fl-elezzjonijiet għall-pożizzjoni ta' Kap Eżekuttiv u għall-Assemblea Leġislattiva.

Fuq il-front ekonomiku, il-Macao jibqa' l-ikbar ċentru tal-każinos fid-dinja, u t-turiżmu tal-logħob jixpruna t-tkabbir ekonomiku tar-reġjun. It-tnaqqis fir-ritmu tal-ekonomija Ċiniża u l-gwerra kummerċjali bejn l-Istati Uniti u ċ-Ċina kienu l-fatturi ewlenin wara tnaqqis ta' 3,5 % fil-PDG tal-Macao. Dan jenfasizza l-fatt li l-ekonomija żgħira u fil-biċċa l-kbira miftuħa tiegħu tiddependi hafna mill-iżviluppi ekonomiċi, finanzjarji u politiċi fiċ-Ċina kontinentali. L-isforzi ta' diversifikazzjoni baqgħu għaddejnin, b'suċċess moderat, peress li l-attivitajiet tal-logħob tal-azzard għadhom jammontaw għal kważi nofs il-PDG.

Fl-2019 ġiet intensifikata l-kooperazzjoni ekonomika maċ-Ċina kontinentali: ġew imħabbra miżuri godda fil-qasam tas-servizzi finanzjarji għall-ħabta taż-żjara tal-President Xi, bil-ħsieb li tiġi appoġġata d-diversifikazzjoni tal-Macao.

Żviluppi politiċi

Kien hemm bidliet kbar fil-Gvern tal-Macao fl-aħħar tas-sena bl-elezzjoni tal-Kap Eżekuttiv il-ġdid, Ho Iat-Seng, u ħatriet għal pożizzjonijiet għolja oħra.

Il-Kumitat Elettorali għażel lil Ho Iat-Seng bħala l-Kap Eżekuttiv il-ġdid biex jissostitwixxi lil Fernando Chui fil-25 ta' Awwissu, b'392 vot minn 400 favur tiegħu. Peress li kandidat alternattiv kien ikun jeħtieġ 66 nominazzjoni mill-Kumitat Elettorali, Ho Iat-Seng ġie elett għall-pożizzjoni mingħajr oppożizzjoni.

Il-Gvern il-ġdid assuma l-kariga tiegħu fl-20 ta' Diċembru. Il-Kap Eżekuttiv il-ġdid ħa l-ġurament matul zjara ta' tlett ijiem fil-Macao mill-President Xi Jinping. Tnejn mill-ħames

segretarji, is-Segretarju għas-Sigurtà u s-Segretarju għat-Trasport u x-Xoghlijiet Pubbliċi, inżammu mill-amministrazzjoni preċedenti. Tlieta mill-membri li jservu fil-Kunsill Eżekuttiv magħmul minn 11-il membru nżammu.

Diversi inizjattivi leġislattivi ngħataw attenzjoni sinifikanti matul is-sena.

Fit-22 ta' Diċembru 2019 abbozz ta' liġi dwar iċ-ċibersigurtà sar liġi. Wiehed mir-rekwiżiti tiegħu huwa r-reġistrazzjoni obbligatorja ta' ismijiet veri mill-utenti tas-servizzi tat-telekomunikazzjoni għal servizzi bħax-xiri ta' SIM cards imħallsa minn qabel. Dan se jiġi implimentat mill-fornituri tas-servizzi tat-telekomunikazzjoni. Il-fornituri tas-servizzi tal-internet se jżommu r-reġistri tal-attività online tal-utenti tagħhom għal mill-inqas sena. L-operaturi tal-infrastruttura ewlenija (bħat-trasport, it-telekomunikazzjoni, l-elettriku, u l-provvista tal-ilma) huma obbligati jinfurzw il-miżuri taċ-ċibersigurtà. Se jiġi stabbilit Ċentru ta' Twissija u Reazzjoni għall-Inċidenti taċ-Ċibersigurtà (CARIC) gdid, bil-koordinazzjoni tal-Pulizija Ġudizzjarja, biex iservi bħala ċentru riċeventi għall-inċidenti ċibernetiċi kollha, u biex jimmonitorja t-trażmissjoni tad-data u l-fluss tad-data. Il-ksur tal-liġi jista' jwassal għal multa ta' bejn MOP 50 000 u MOP 5 miljun.

Is-Segretarju għas-Sigurtà, Wong Sio Chak, enfazizza li l-awtoritajiet ma jissorveljawx attivitajiet individwali online jew jirrestringu l-libertà tal-kelma, peress li l-Pulizija Ġudizzjarja tissorvelja biss il-movimenti tad-data, iżda ma tanalizzax il-kontenut tagħhom. L-Assoċjazzjoni tal-Impjegati taċ-Ċivil tal-Macao (ATFPM) bagħtet ittra lis-Segretarju tas-Sigurtà fejn uriet thassib dwar il-kompatibbiltà tal-liġi l-gdida mal-Liġi Bażika fir-rigward tal-libertajiet personali u kwistjonijiet oħra.

Liġi tal-Protezzjoni Ċivili għida proposta tikkriminalizza t-tixrid ta' xnighat u informazzjoni falza f'sitwazzjonijiet ta' emerġenza. Il-miżura tkun applika biss meta l-miżuri tal-protezzjoni ċivili tal-awtoritajiet jiġu attivati bis-shiħ, f'ċirkostanzi bħal emerġenzi minhabba tifun. Ir-reviżjonijiet għall-abbozz ta' liġi ntlagħu tajjeb, għalkemm is-soċjetà ċivili u l-organizzazzjonijiet tal-istampa qajmu thassib dwar l-impatt potenzjali tal-miżura fuq il-libertà tal-espressjoni u l-libertà tal-istampa.

Proposta minn leġislatur favur id-demokrazija biex tiġi emendata l-Liġi Elettorali tal-Kap Eżekuttiv sabiex jiġi evitat kandidat finali uniku għall-ogħla pożizzjoni fil-gvern giet miċhuda fuq il-bażi li l-Gvern biss jista' jipproponi bidliet fl-istruttura politika tal-Macao.

Il-pulizija ħabbret li l-ewwel 50 kamera ta' sorveljanza pubblika li jagħrfu l-wiċċ fil-Macao se jiġu installati u ttestjati sal-aħħar tal-ewwel kwart tal-2020. Se jiġu installati u ttestjati wkoll madwar 50 kamera tat-traffiku oħra li jagħrfu l-pjanċi tal-liċenzja tal-vetturi. L-awtoritajiet lokali qed jippjanaw li jinstallaw 2 400 kamera ta' sorveljanza bil-vidjow f'sitt fażijiet sal-2023. F'dikjarazzjoni mogħtija fis-7 ta' Novembru 2019, il-pulizija qalet li t-teknoloġija tar-rikonossiment tal-wiċċ tintuża biss meta l-pulizija jkunu qed jinvestigaw każijiet kriminali.

L-awtoritajiet tal-Macao komplew jikkwotaw it-thassib dwar is-sigurtà bħala l-bażi għar-rifjut tad-dhul fil-Macao lil ġurnalisti, attivisti tas-soċjetà ċivili u figuri pubbliċi, inklużi whud minn Hong Kong. Għalkemm l-awtoritajiet tal-immigrazzjoni tal-Macao għandhom is-setgħa jirrifjutaw id-dhul fit-territorju tagħhom, hemm nuqqas ta' trasparenza f'każijiet bħal dawn.

Drittijiet, libertajiet u opportunitajiet indaqs

Id-drittijiet u l-libertajiet fundamentali u l-istat tad-dritt kienu generalment rispettati sal-punt garantit fil-Liġi Bażika tal-Macao u f'konformità mal-prinċipju ta' "pajjiż wiehed, żewġ sistemi."

Sal-lum ma saru l-ebda passi biex jiġi stabbilit korp indipendenti għad-drittijiet tal-bniedem skont ir-rakkomandazzjoni mahruġa mill-Kumitat tan-NU kontra t-Tortura f'Diċembru 2015.

Il-libertà tal-istampa kienet ġeneralment rispettata, għalkemm l-awtoċensura kienet ipprattikata dejjem aktar. L-Assoċjazzjoni tal-Ġurnalisti tal-Macao (AJM) ħarġet dikjarazzjonijiet matul is-sena li ġibdu l-attenzjoni għal kwistjonijiet relatati mal-libertà tal-istampa pereżempju rigward pressjoni qabel żjara minn Xi Jinping.

Il-libertà tal-assemblea kienet ġeneralment rispettata fil-Macao. Madankollu, il-pulizija rrifjutaw li jippermettu laqgħat pubbliċi maħsuba biex juru solidarjetà mad-dimostranti f'Hong Kong. Fit-30 ta' Settembru 2019, il-Qorti tal-Appell Finali rrifjutat appell kontra projbizzjoni ta' protesta kontra l-brutalità tal-pulizija f'Hong Kong, u ddeċidiet li protesta bħal din tkun illegali għal raġunijiet inkluża l-kunsiderazzjoni fuq il-bażi li "tinterferixxi fl-affarijiet interni ta' Hong Kong". It-30 anniversarju tal-Pjazza ta' Tiananmen kien immarkat b'velja bix-xemgħat.

Fit-8 ta' Lulju, l-Assemblea Legiżlattiva approvat l-abbozz tal-liġi li nbdiel mill-gvern għal **paga minima** statutorja għall-haddiema kollha hlief għall-persuni li jipprovdu għajjuna domestika u l-impjegati b'diżabilità. Il-Macao ma infurxax b'mod effettiv **il-libertà ta' assoċjazzjoni u n-negozjar kollettiv** kif stabbilit f'konvenzjonijiet tal-Organizzazzjoni Internazzjonali tax-Xogħol (ILO). L-UE tkompli thegġegħ lill-Macao biex jagħmel dan.

Qed isiru sforzi kbar biex jiġi indirizzat it-**traffikar tal-bnedmin**, permezz ta' miżuri li jinkludu t-tahriġ kontra t-traffikar għall-uffiċjali tal-gvern u l-investigazzjoni ta' każijiet suspettati ta' xogħol furzat. L-UE tinsab lesta li tintensifika l-kooperazzjoni sabiex tindirizza din l-isfida globali.

Id-diskriminazzjoni abbażi tal-orjentazzjoni sesswali u l-identità tal-ġeneru tkompli tikkawża tħassib, b'mod partikolari fl-oqsma tal-impjiegi, l-edukazzjoni u l-kura tas-saħħa. Ir-relazzjonijiet bejn persuni tal-istess sess għad iridu jiġu inklużi fil-liġi li tagħmel il-vjolenza domestika reat kriminali. F'Ġunju 2014, il-Kumitat tan-NU dwar id-Drittijiet Ekonomiċi, Soċjali u Kulturali hegġegħ lill-Macao sabiex jadotta leġiżlazzjoni komprensiva kontra d-diskriminazzjoni.

Il-Macao kompla jindirizza l-**korruzzjoni** b'mod robust, permezz ta' miżuri li jinkludu l-hidma tal-Kummissjoni Kontra l-Korruzzjoni (CCAC). F'Diċembru 2019 inhatar Kummissarju Kontra l-Korruzzjoni ġdid. Ir-rapport annwali tas-CCAC, li nħareġ f'Marzu, enfazizza t-tħassib ewlieni u l-isforzi li qegħdin ikomplu biex tiġi indirizzata l-korruzzjoni fost l-uffiċjali pubbliċi.

Żviluppi ekonomiċi

Fl-2019, il-Macao baqa' wieħed mill-aktar ekonomiji sinjuri tad-dinja f'termini ta' PDG per capita, **bl-ikbar industrija tal-logħob fid-dinja**.

Matul is-sena, l-**ekonomija tal-Macao naqset b'4,7 %**, essenzjalment minhabba tnaqqis fl-esportazzjonijiet tas-servizzi u fl-investment. L-investment naqas b'201 % sena fuq sena, l-aktar minhabba investment aktar baxx fil-kostruzzjoni. L-esportazzjonijiet tal-logħob tal-azzard naqsu b'4 % sena fuq sena, filwaqt li s-servizzi turistiċi naqsu b'5,7 % sena fuq sena. It-tnaqqis fl-esportazzjonijiet tas-servizzi kien fil-biċċa l-kbira r-riżultat ta' tnaqqis ta' 8 % sena fuq sena fl-infiq tal-vizitaturi fil-Macao. Għalkemm il-wasliet ta' turisti żdiedu b'10 % matul is-sena (għal total ta' 39,4 miljun vizitatur, li 70 % minnhom kienu miċ-Ċina kontinentali), l-infiq *per capita* naqas b'16,5 %, u b'hekk ikkumpensa għaż-żieda fl-għadd ta' turisti.

Minkejja t-tnaqqis fir-ritmu ekonomiku, **il-Macao għadu jgawdi minn okkupazzjoni shiha.** Matul dawn l-aħħar tmien snin, ir-rata tal-qgħad kienet b'mod persistenti taħt it-2 % (inkluż it-tnaqqis tal-2014-2016), u l-2019 ma kinitx eċċezzjoni. F'kuntest bhal dan, ir-RAS jiddependi ħafna fuq ħaddiema barranin, li jammontaw għal madwar 40 % tal-forza tax-xogħol totali. L-inflazzjoni kienet taħt kontroll, fil-livell ta' 2,75 % fl-2019.

Il-pożizzjoni fiskali tal-Macao baqgħet soda fl-2019. Ir-RAS għandu riżervi kbar, (MOP 580 biljun jew EUR 67 biljun), u l-kont fiskali tiegħu rreġistra b'mod konsistenti bilanċi pożittivi.

F'termini ta' **politiki ekonomiċi**, minbarra l-konsolidazzjoni tat-turiżmu u l-logħob tal-azzard (l-industrija ewlenin tal-Macao), huwa kompli l-isforzi tiegħu li ilhom għaddejnin biex iwettaq id-diversifikazzjoni ekonomika. Dawn il-prioritajiet ġew affermati mill-ġdid mill-Kap Eżekuttiv il-ġdid tal-Macao, Ho Iat-Seng fid-diskors ta' inawgurazzjoni tiegħu u l-messaġġ tas-sena l-ġdida f'Diċembru, fejn ippreżenta pjattaforma politika li tinkludi enfasi fuq l-ekonomija u kwistjonijiet ta' għajxien. Għad baqa' l-oqsma li ġejjin għad-diversifikazzjoni:

- l-iżvilupp tal-industrija tal-konvenzjonijiet u tal-esibizzjonijiet u l-industrija kreattivi;
- it-trawwim tal-iżvilupp tal-Macao bħala centru għall-medicina Ċiniża tradizzjonali (TCM);
- il-promozzjoni ta' servizzi finanzjarji speċjalizzati bħas-servizzi ta' kiri finanzjarju; u
- l-iżvilupp tal-Macao bħala pjattaforma ta' servizz ta' kooperazzjoni kummerċjali u ta' negozju bejn iċ-Ċina u l-pajjiżi li jikkellmu bil-Portugiż.

Minkejja l-isforzi ta' diversifikazzjoni, **il-Macao jkompli jiddependi ħafna fuq il-logħob tal-azzard u t-turiżmu, u s-settur tal-logħob waħdu għadu responsabbli għal nofs il-PDG.** Mira fil-Pjan ta' Żvilupp ta' Hames Snin 2016-2020 tal-Macao hija li sal-2020, is-sehem mid-dħul tal-operaturi tal-kazinos minn sorsi li mhumiex tal-logħob tal-azzard jidjed għal 9 %. Skont rapport ta' Diċembru dwar id-diversifikazzjoni ekonomika mill-Uffiċċju tal-Istatistika u ċ-Ċensiment, fl-2018, l-attività mhux tal-logħob tal-azzard kienet tammonta għal 9,97 % tad-dħul tal-operaturi tal-kazinos. Fir-rigward tad-diversifikazzjoni lil hinn mil-logħob tal-azzard u t-turiżmu, inkluż l-iżvilupp tas-settur finanzjarju, in-nuqqas ta' forza tax-xogħol kwalifikata kif xieraq hija sfida għall-Macao.

Il-protezzjoni tal-ambjent u l-politika dwar il-klima għadhom sfidi sostanzjali. L-uniċi żviluppi sinifikanti fl-2019 kienu l-introduzzjoni tant mistennija ta' skema ta' tariffi għall-basktijiet tal-plastik, it-titjib tal-ipproċessar minn qabel tal-iskart qabel l-esportazzjoni u l-installazzjoni ta' aktar ċarġers tal-vetturi elettriċi, magni tar-riċiklaġġ tal-fliexken tal-plastik u apparat li jagħti l-ilma madwar ir-RAS. Matul is-sena, infethet il-Linja ta' Taipa tat-Tranzitu Rapidu Ħafif tal-Macao li għaddiet minn dewmien twil.

Kooperazzjoni reġjonali

Il-pjan ta' azzjoni tant mistenni ta' **Guangdong Hong Kong-Macao iż-Żona tal-Bajja l-Kbira (Greater Bay Area, GBA)** inhareġ fi Frar 2019. Il-Macao ntgħażel bħala wiehed mill-erbat ibliet ewlenin (flimkien ma' Hong Kong, Shenzhen u Guangzhou) biex ikollu rwol ewlieni fl-iżvilupp tar-reġjun. Il-pjan jiddikjara li l-Macao - filwaqt li jkompli jiddiversifika l-ekonomija tiegħu - għandu jsaħħaħ il-pożizzjoni tiegħu bħala centru tat-turiżmu u ta' divertiment ta' klassi dinjija u bħala pjattaforma ta' servizzi għall-kooperazzjoni kummerċjali u ta' negozju bejn iċ-Ċina u l-pajjiżi li jikkellmu bil-Portugiż. Erba' xhur wara l-hruġ tal-pjan ta' azzjoni, il-Gvern tal-Macao hareġ anness għall-Pjan ta' Żvilupp tiegħu ta' Hames Snin (2016-2020), li jkopri l-parti tiegħu fil-kostruzzjoni tal-GBA. Matul is-sena, thabbru tahlita ta' miżuri. Dawn jinkludu t-tishih tal-kooperazzjoni doganali u li jsir ehfef għan-nies mill-Macao sabiex jgħixu, jistudjaw u jahdmu xi mkien iehor fil-GBA.

Kooperazzjoni fil-qasam tas-servizzi finanzjarji avvanzata fl-2019. Fi Frar, il-pjan ta' azzjoni tal-GBA inkariga lill-Macao biex iwettaq studju ta' fattibbiltà dwar l-istabbiliment ta' suq tat-titoli denominati b'renminbi. F'Ottubru, l-Awtorità Monetarja tal-Macao ressqet applikazzjoni lill-gvern ċentrali f'din id-direzzjoni. F'Lulju, iċ-Ċina ħarġet l-ewwel żewġ biljun renminbi (USD 286 miljun) ta' bonds tal-gvern offshore fil-Macao.

Għall-habta taż-żjara tal-President Xi Jinping fil-Macao f'Diċembru 2019, thabbru sensiela ta' miżuri li jappoġġaw id-diversifikazzjoni ekonomika, b'attenzjoni partikolari fuq is-settur finanzjarju. L-aktar imsemmija kienet it-thabbira mill-Bank tal-Poplu taċ-Ċina (PBOC) li l-limitu ta' kuljum fuq ir-rimessi tar-renminbi mill-Macao jiżdied minn 50 000 għal 80 000 renminbi, sabiex jingieb għall-istess livell ta' Hong Kong. Madankollu, peress li dawn ir-rimessi, jirreferu għal trasferimenti minn individwi, mhux minn kumpaniji, l-aħbar kienet fil-biċċa l-kbira simbolika. Barra minn hekk, kien hemm rapporti li l-pjanijiet biex jiġu stabbiliti borża ddominata mir-renminbi u ċentru ta' ħlas ta' renminbi godda kienu se jiġu aċċellerati. Ġew żvelati wkoll politiki li jhegġu lill-banek u lill-kumpaniji tal-assigurazzjoni taċ-Ċina kontinentali jistabbilixxu operazzjonijiet fil-Macao, u li jipprovdu appoġġ lil kumpaniji finanzjarji taċ-Ċina kontinentali biex jespandu fil-Macao.

Fir-rigward **tar-rwol tiegħu bħala pont bejn iċ-Ċina u l-pajjiżi li jtkellmu bil-Portugiż (PSC)**, il-Macao għandu l-għan li jkun ċentru tal-ikklijar ta' renminbi u ċentru tas-servizzi tan-negozju u ta' negozju għall-PSC u ċ-Ċina, ċentru kummerċjali għall-prodotti mill-PSC, u ċentru tal-konvenzjonijiet u l-esibizzjonijiet għall-kooperazzjoni ekonomika u kummerċjali.

Flimkien ma' Zhuhai, il-Macao qed jiżviluppa b'mod kongunt il-gżira ta' **Hengqin**, li tinsab fil-Lvant tal-Macao fil-provinċja ta' Guangdong. Hengqin tospita infrastruttura li tinkludi "Youth Entrepreneurship Valley", il-Park Industrijali tax-Xjenza u t-Teknoloġija TCM Guangdong-Macao TCM, il-Park Industrijali ta' Kooperazzjoni Guangdong-Macao, u l-kampus tal-Università tal-Macao. Matul iż-żjara tiegħu fil-Macao, il-President Xi ħabbar li l-Macao se jkun allokat aktar art fuq il-gżira sabiex jappoġġa l-iżvilupp ulterjuri tiegħu f'oqsma bħall-edukazzjoni u l-kura tas-saħħa.

Relazzjonijiet bilaterali bejn l-UE u l-Macao

Fl-2019, **l-UE baqgħet it-tieni l-ikbar sors ta' importazzjonijiet tal-Macao wara ċ-Ċina kontinentali**, u tirrappreżenta 27,6 % mill-importazzjonijiet totali tal-Macao. Min-naħa l-oħra, 1,5 % tal-esportazzjonijiet tal-prodotti tar-RAS biss spiċċaw fl-Ewropa. L-UE tkompli żżomm bilanċi favorevoli kummerċjali fit-tul mal-Macao. Spjegazzjoni għal dan hija li d-domanda għall-importazzjoni tal-Macao kibret b'mod kostanti matul is-snin, flimkien mat-tkabbir tas-setturi tiegħu tal-logħob tal-azzard u tat-turiżmu, filwaqt li s-settur tal-manifattura tiegħu naqas għal madwar 1 % tal-PDG.

Il-kummerċ bilaterali fil-prodotti żdied b'27,1 % għal EUR 1,2 biljun fl-2019. L-esportazzjonijiet mill-UE lejn il-Macao laħqu l-EUR 1,1 biljun, zieda ta' 33,2 % sena fuq sena, li rriżultaw f'bilanċ pożittiv ta' EUR 1 biljun. Il-Macao huwa suq li qed jikber għal prodotti ta' lussu Ewropej. Prodotti tal-esportazzjoni kbar tal-UE kienu jinkludu oġġetti fini tal-ġilda, hwejjeg, arloġġi u gojjellerija, ikel u xorb, u karożzi.

L-UE hija t-tielet l-akbar **investitur** barrani tal-Macao wara Hong Kong u ċ-Ċina kontinentali (minbarra ċ-ċentri offshore). Skont l-istatistika tal-Macao, l-UE kienet tirrappreżenta 5,3 % (MOP 15,6 biljun) tal-istokk totali tal-IDB fl-2018. Il-Portugall waħdu jirrappreżenta 60 % tal-investiment tal-UE fil-Macao, jew MOP 9,2 biljun.

It-23 laqgħa tal-Kumitat Kongunt UE-Macao giet organizzata fi Brussell fil-11 ta' Ġunju 2019. Din indirizzat firxa wiesgħa ta' suġġetti, inklużi l-kummerċ u l-investiment, il-kooperazzjoni multilaterali, it-tassazzjoni, l-akkwist pubbliku mill-gvern, il-ġlieda kontra l-ħasil tal-flus u l-finanzjament tat-terroriżmu, kwistjonijiet ambjentali, u t-traffikar tal-bnedmin.

Wara l-laqgħa tal-Kumitat Kongunt bejn l-UE u l-Macao fl-2015, ġie stabbilit mekkanizmu ta' kofinanzjament taħt il-programm **Orizzont 2020** tal-UE. F'Novembru 2019, l-UE u l-Fond għall-Iżvilupp tax-Xjenza u t-Teknoloġija tal-Macao (FDCT) organizzaw b'mod kongunt konferenza fil-Macao sabiex jipprezentaw opportunitajiet għal kooperazzjoni mal-Ewropa u jiddiskutu modi kif tista' tittejjeb il-parteeipazzjoni tal-Macao fl-Orizzont 2020, peress li l-ebda entità mill-Macao ma kienet intgħażlet għall-finanzjament taħt dak il-programm.

Bħalma hu l-każ kull sena, fl-2019 **il-Kamra tal-Kummerċ Ewropea tal-Macao (MECC¹)** u **l-Kamra tal-Kummerċ Ewropea f'Hong Kong** ikkoordinaw b'mod kongunt il-parteeipazzjoni Ewropea fil-Forum u l-Esibizzjoni tal-Macao dwar il-Kooperazzjoni Ambjentali Internazzjonali (MIECF) f'Marzu u l-Fiera tal-Kummerċ u Investiment Internazzjonali tal-Macao (MIF) f'Ottubru.

It-Tielet Programm ta' Kooperazzjoni fil-Qasam Legali bejn il-Macao u l-UE jikkontribwixxi għall-modernizzazzjoni u l-iżvilupp tas-sistema legali tal-Macao. Qed jiġu esplorati possibbiltajiet għall-estensjoni tal-kooperazzjoni f'dan il-qasam. L-UE u l-Macao komplew il-kollaborazzjoni fit-tul tagħhom dwar l-interpretazzjoni tal-konferenzi fl-2019. Mill-2006 ġew organizzati korsijiet ta' taħriġ għall-interpreti mill-Macao ma' persunal tat-taħriġ mid-Direttorat Ġenerali tal-Kummissjoni Ewropea għall-Interpretazzjoni. Mill-2010, saru seminars annwali fl-Istitut Politekniku tal-Macao (MPI), li jlaqqgħu flimkien lil persunal tat-taħriġ tal-EU u interpreti minn diversi ministeri Ċiniżi, kif ukoll mexxejja ta' korsijiet minn universitajiet tal-Macao u taċ-Ċina kontinentali. Iċ-Ċentru Internazzjonali l-ġdid tat-Taħriġ Portugiż għall-Interpretazzjoni tal-Konferenzi, inawgurat f'Diċembru 2019 fl-MPI, kien ta' benefiċċju għall-fergħa akkademika tal-kooperazzjoni bejn l-UE u l-Macao f'dan il-qasam.

¹ Il-Kamra tal-Kummerċ Ewropea tal-Macao hija organizzazzjoni ibrida li għandha kemm membri diretti (li jirrappreżentaw kumpaniji) kif ukoll membri mill-kmamar nazzjonali tal-kummerċ ta' pajjiżi tal-UE.